


Yadigar TƏVƏKGÜL

SEVMƏYİ ÖYRƏDƏN KƏSİM

Sevməyi öyrədən kəsim ,
 Sevən darıxar demədin .
 Mən yanında olmayanda ,
 Qəlbin karıxar demədin .
 * * *

Demədin sən məhəbbətin ,
 Müsibət adlı üzü var .
 Günəş kimi yanar odu ,
 Qəlbinə düşən közü var .
 * * *

Ay məni məndən edən kəs,
 Dedin ki,sevgi nəfəsdir.
 Nəfəsimi alıb getdin ,
 Can yerim quru qəfəsdir.
 * * *

Öyrətdin özünə yaman ,
 Sevgi də qəm var demədin.
 Baxışının alovunda ,
 Bir az da nəm var demədin .
 * * *

Ay qəlbimi köz edənim ,
 Ətirlən, külək gətirsin .

Könlümə dolsun nəfəsin ,
Nolar həsrəti götürsün.

HƏSRƏT OÇAĞI

Yandırmışam həsrətimin ocağın,
Gözünə bir hicran daşı qoymuşam.
Yağışı qorxudub göz yaşlarımla,
Buludları pərən salıb qovmuşam.

* * *

Ürəyimin buz bağlayan yerindən,
Bir tikə ət qoparmışam didmişəm.
Qovurmuşam od üstündə eşqimi,
Sənin üçün aş qarası etmişəm.

* * *

Məzə acan şərab da var süfrəmdə,
Buz badəni düz qəlbimə bükmüşəm.
Bir sərcəni öldürmüşəm səninçün,
Göz yaşını şərabına tökmüşəm.

* * *

Ürəyində neçə tufan qopsada,
Bir qəh-qəhə boğazımda qəhərdi .
Mənim üçün həyat eşqin badəsi,
Dünya özü qəlbim boyda şəhərdi.

VAXTINDA

De hardan alım mən o dəli eşqi,
Sevgi məhəbbətin kasıb vaxtında.
Mənin qismətimə düşən sevdanı,
Fələk edam edib, asıb vaxtında.

* * *

Fələk barışmadı əzəldən mənle,
Oynadı saçımda boylanan dənle,

Ömür yollarıma ələnən çənlə ,
Fələyin kor yeli əsib vaxtında .
* * *

Qismətim əzəldən məni sevmədi,
Dərdimi ağrımı görə bilmədi,
Həsərdən savayı heç nə vermədi,
Eşqimi bağrına basıb vaxtında.
* * *

Nə bəxtdən yaradım, nə də həyatdan,
Keçdi ömür yolum alovdan-oddan,
Görünür ilk gündən çıxarıb yaddan,
Allah əlacımı kəsib vaxtında.

FƏRYAD

Bu yalnız həsrətim fəryad qoparıb,
Titrəmə salıbdı canıma mənim.
Elə bir xəstəlik heç kimdə yoxdur,
Axı hardan düşüb qanıma mənim.
* * *

Damarımda yalnızcaqtək dolanıb,
Ulayır içimdə sükutu pozur.
Xatirəmi dolaq kimi dolayır,
Bəzən də içimdə yolunu azır.
* * *

Hərdən elə nalə çəkir qəfildən,
Özüm də özümdən hürküb qaçıram.
Bəzən külək olub səfil gəzirəm,
Bəzən yer üzündən qəfil uçuram.
* * *

Yenə baş qaldırıb bayquş həsrətim,
Eyləyir qəlbimi hey oyum oyum.
Nə qədər özüylə can aparmayıb,
Aparım yanına yağ çörək qoyum.